

زکوٰۃ

فرضیت، مصارف اور مسائل

عثمان صفدر



المَدِينَةُ اِسْلَامِيَّةُ رِسْرِيْجْ سِيْنٲَر

جامع مسجد سعد بن ابی وقاص، نزد بازار شہید پارک، ڈیفنس فیز 4، کراچی

www.islamfort.com

+92-322-2056928 albayaan.edu.pk@gmail.com

[/islamfort1](https://www.facebook.com/islamfort1)

[/islamfort1](https://www.facebook.com/islamfort1)

021-35896959

بِسْمِ اللَّهِ الرَّحْمَنِ الرَّحِيمِ

وَأَقِمْوَا الصَّلَاةَ وَآتُوا الزَّكَاةَ وَارْكَعُوا مَعَ الرَّاكِعِينَ

ترجمہ: ”اور نمازوں کو قائم کرو اور زکوٰۃ دو اور رکوع کرنے والوں کے ساتھ رکوع کرو“۔
[البقرة: 43]

زکوٰۃ

فرضیت، مصارف اور مسائل

عثمان صفدر



المَدِينَةُ إِسْلَامِيَّةُ رِسْرِيْجْ سِيْنِيْثَر

جامع مسجد سعد بن ابی وقاص، نزد ٹاؤن شہید پارک ڈیفنس فیز 4، کراچی

www.islamfort.com



+92-322-2056928



albayaan.edu.pk@gmail.com



/islamfort1



/islamfort1



021-35896959

www.islamfort.com

○ زکوٰۃ کی تعریف

لفظ "زکوٰۃ" کا لغوی مفہوم پاکیزگی اور اضافہ ہے، اس سے یہ بات واضح ہو جاتی ہے کہ اس عبادت سے انسان کا مال حلال اور پاک ہو جاتا ہے، اور انسان کا نفس بھی تمام گناہوں کی آلودگی سے پاک اور صاف ہو جاتا ہے۔

شریعت اسلامی میں زکوٰۃ کا معنی ہے:

خاص اموال میں جب وہ نصاب تک پہنچ جائے اور اس پر سال گزر جائے تو اس میں سے مخصوص حصہ نکال کر مخصوص مستحقین تک پہنچانا۔

اس تعریف سے پانچ چیزیں واضح ہوتی ہیں:

① زکوٰۃ تمام اموال میں سے نہیں نکالی جائیگی، بلکہ صرف چند خاص اموال ہیں جن پر زکوٰۃ لاگو ہوتی ہے۔ ان کی تفصیل آئندہ سطور میں آئیگی۔

② ہر کم وزیادہ مال و دولت پر زکوٰۃ نہیں ہے بلکہ ایک خاص مقدار پر زکوٰۃ کا نفاذ ہوگا، یہ مقدار ہر مال کے لحاظ سے مختلف ہے۔

اس مقدار میں شریعت نے اس بات کا خاص خیال رکھا ہے کہ صاحب مال پر کسی قسم کا بوجھ نہ ڈالا جائے اور اتنی مقدار پر زکوٰۃ فرض کی گئی ہے کہ صاحب مال با آسانی اسے ادا کر سکتا ہے۔

③ یہ بات بھی شریعت کی آسانی اور سماحت کا مظہر ہے کہ مال کے اس خاص مقدار کو پہنچتے ہی زکوٰۃ فرض نہیں ہوتی بلکہ زکوٰۃ کی فریضہ کے لئے ضروری ہے کہ اس مقدار پر ایک سال گزر جائے۔ یعنی اگر دوران سال مال کی اس خاص مقدار میں کمی واقع ہو جائے تو زکوٰۃ کی فریضہ ختم ہو جاتی ہے۔

④ صاحب مال پر زکوٰۃ صرف اتنی فرض کی گئی جو ہر صاحب نصاب بڑی آسانی سے اور راضی خوشی ادا کر سکتا ہے، یعنی پورے مال کا صرف ڈھائی فیصد حصہ بطور زکوٰۃ کے فرض کیا گیا جو کہ بقیہ ساڑھے ستانوے فیصد مال کے سامنے کچھ نہ ہونے کے برابر ہے۔ یقیناً یہ اللہ تعالیٰ کا اس امت

پرا حسان ہے، اگر یہی زکوٰۃ جمع مال کا پچاس فیصد ہوتی تو یقیناً صاحب مال کے لئے بڑی مشقت اور حرج کا سامان ہوتی، لیکن اللہ رب العزت نے اس امت کے ساتھ خصوصی رحمت کا برتاؤ کرتے ہوئے صرف ڈھائی فیصد تک زکوٰۃ کو محدود رکھا۔

﴿۱﴾ زکوٰۃ کے مصارف خاص ہیں، اور اللہ تعالیٰ نے قرآن مجید میں بڑی وضاحت کے ساتھ ان کا بیان کر دیا ہے، یہ آٹھ مصارف ہیں جہاں پر زکوٰۃ خرچ کی جاسکتی ہے، اس کے علاوہ کسی اور جگہ زکوٰۃ کا مال دینے سے زکوٰۃ کی ادائیگی نہ ہوگی۔ ان مصارف کا بیان ان شاء اللہ اگلی سطور میں ہوگا۔

○ زکوٰۃ کی فرضیت و اہمیت

نماز کے بعد ”زکوٰۃ“ دین اسلام کا انتہائی اہم رکن ہے۔ قرآن مجید میں بیسی مرتبہ اس کا تاکید و حکم آیا ہے۔ زکوٰۃ نہ صرف امت محمدیہ ﷺ پر فرض ہے بلکہ اس سے پہلے بھی تمام امتوں پر فرض کی گئی تھی۔

اللہ تعالیٰ کا فرمان ہے:

وَأَقِيمُوا الصَّلَاةَ وَآتُوا الزَّكَاةَ وَارْكَعُوا مَعَ الرَّاكِعِينَ [البقرة: 43]

ترجمہ: ”اور نمازوں کو قائم کرو اور زکوٰۃ دو اور رکوع کرنے والوں کے ساتھ رکوع کرو۔“

قرآن مجید میں اللہ تعالیٰ نے زکوٰۃ ادا کرنے والوں کو سچا مومن قرار دیا ہے:

﴿الَّذِينَ يُقِيمُونَ الصَّلَاةَ وَرَزَقْنَاهُمْ يُنْفِقُونَ ۝ أُولَٰئِكَ هُمُ الْمُؤْمِنُونَ حَقًّا لَهُمْ دَرَجَاتٌ

عِنْدَ رَبِّهِمْ وَمَغْفِرَةٌ وَرِزْقٌ كَرِيمٌ﴾ (الأنفال: 3، 4)

ترجمہ: ”جو نماز کی پابندی کرتے ہیں اور ہم نے ان کو جو کچھ دیا ہے وہ اس میں سے خرچ کرتے ہیں۔ سچے ایمان والے یہ لوگ ہیں ان کے بڑے درجے ہیں ان کے رب کے پاس اور مغفرت اور عزت کی روزی ہے۔“

نبی کریم ﷺ نے سیدنا معاذ رضی اللہ عنہ کو یمن روانہ کرتے وقت فرمایا تھا: ”انہیں اس بات کا بھی علم دینا کہ اللہ تعالیٰ نے ان پر زکوٰۃ فرض کی ہے جو ان کے مالداروں سے لے کر ان کے غریبوں میں تقسیم کی

جائے گی۔ (بخاری: ۱۳۳۱۔ مسلم: ۱۹)

○ فریضت زکوٰۃ کی حکمتیں اور فوائد

زکوٰۃ کی صحیح طور پر ادائیگی کے معاشرہ پر، زکوٰۃ ادا کرنے والے کے نفس اور مال پر بہت اچھے اثرات مرتب ہوتے ہیں جن میں چند درج ذیل ہیں:

✽ زکوٰۃ، مال میں اضافہ کا سبب ہے۔ جیسا کہ اللہ تعالیٰ کا فرمان ہے:

﴿وَمَا آتَيْتُم مِّن زَكَاةٍ تُرِيدُونَ وَجْهَ اللَّهِ فَأُولَٰئِكَ هُمُ الْمُضْعِفُونَ﴾ (الروم: 39)

ترجمہ: ”اور جو کچھ صدقہ زکوٰۃ تم اللہ تعالیٰ کا منہ دیکھنے (اور خوشنودی کے لئے) دو تو ایسے لوگ ہی ہیں اپنا دو چند کرنے والے ہیں۔“

✽ انسان کے نفس اور مال کی پاکیزگی کا باعث ہے۔ اللہ تعالیٰ کا فرمان ہے:

﴿خُذُوا مَالَكُمْ مِّن حَقِّهِمْ طَهَّرَةً وَتُزَكِّيهِمْ بِهَِا وَصَلِّ عَلَيْهِمْ﴾ (التوبة: 103)

ترجمہ: ”آپ ان کے مالوں میں سے صدقہ لیجئے، جس کے ذریعہ سے آپ ان کو پاک صاف کر دیں اور ان کے لئے دعا کیجئے۔“

✽ غریبوں کے دل سے امراء کے خلاف حق و حسد کے جذبات ختم کرنے کا سبب ہے۔

✽ معاشرہ میں تعاون اور ہمدردی کے جذبات پروان چڑھانے میں معاون ہے۔

○ زکوٰۃ ادا نہ کرنے پر وعید

اس بات پر علماء کا اجماع ہے کہ زکوٰۃ کے وجوب کا انکار کرنے والا شخص کافر ہے، البتہ وہ شخص جو زکوٰۃ کے وجوب کا اقرار کرتا ہو لیکن زکوٰۃ ادا نہ کرے وہ کبیرہ گناہ کا مرتکب ہے، اللہ تعالیٰ نے ایسے افراد کے بارے میں سخت وعید بیان فرمائی ہے کہ:

﴿وَالَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ ۝ يَوْمَ يُخْمَىٰ

عَلَيْهَا فِي نَارٍ جَهَنَّمَ فَمَا تَرَ فِيهَا ظَهَارًا ۝ وَالَّذِينَ يَكْنِزُونَ ذُلًّا مَّا كُنْتُمْ لَأَنْفُسِكُمْ فَذُوقُوا مَآ

كُنْتُمْ تَكْنِزُونَ ۝﴾ (التوبة: 34، 35)

ترجمہ: ”اور جو لوگ سونا چاندی کا خزانہ رکھتے ہیں اور اللہ کی راہ میں خرچ نہیں کرتے، انہیں دردناک

عذاب کی خبر پہنچا دیجئے۔ جس دن اس خزانے کو آتش دوزخ میں تپایا جائے گا پھر اس دن ان کی پیشانیاں اور پہلو اور پیٹھیں داغی جائیں گی (ان سے کہا جائے گا) یہ ہے جسے تم نے اپنے لئے خزانہ بنا رکھا تھا، پس اپنے خزانوں کا مزہ چکھو۔“

اور نبی ﷺ کا فرمان ہے: ”کسی شخص کو اللہ تعالیٰ نے مال سے نوازا پھر اس نے اس مال کی زکوٰۃ ادا نہیں کی تو اس کے مال کو قیامت کے دن سانپ کی شکل کا بنایا جائے گا جس کی آنکھوں کے اوپر نکتے ہوں گے، وہ سانپ اس کے گلے میں طوق بن جائے گا اور اس کے جڑوں کو دبوچ کر کہے گا ”میں ہوں تیرا مال، میں ہوں تیرا خزانہ“۔ (صحیح بخاری 1338)

○ زکوٰۃ کس پر واجب ہے؟

زکوٰۃ ہر اس شخص پر واجب ہے جس میں درج ذیل شروط پائی جائیں:

✽ اسلام: لہذا کافر پر زکوٰۃ واجب نہیں، اور نہ ہی کافر کے مال کی زکوٰۃ قبول کی جائیگی۔

✽ آزادی: یعنی وہ شخص آزاد ہو، غلام پر زکوٰۃ واجب نہیں۔

✽ ملکیت: وہ اس مال کا مالک ہو، لہذا ایسا مال جس کا وہ شخص مالک نہ ہو اس کی زکوٰۃ ادا نہیں کرے گا، جیسے امانت یا رہن کے طور پر رکھوائے گئے مال پر وہ زکوٰۃ ادا نہیں کرے گا۔

✽ نصاب: یعنی اس کے پاس اتنا مال ہو جو نصاب تک پہنچ جائے، اور نصاب سے مراد وہ کم از کم حد ہے جس کے بعد مال پر زکوٰۃ نہیں ہوتی۔

✽ اس مال پر ایک سال گزر جائے۔ البتہ زرعی پیداوار میں یہ شرط نہیں ہے بلکہ جب بھی فصل ہوگی اس میں سے زکوٰۃ ادا کرنا واجب ہے، چاہے سال میں دو فصلیں ہوں یا اس سے زیادہ یا کم۔

✽ اس کا مال پاکیزہ ہو، حرام مال کی زکوٰۃ نہیں ہے۔

○ جن چیزوں پر زکوٰۃ واجب ہے

✽ سونا چاندی اور جو اس کے متبادل ہو، یعنی کرنسی۔

زکوٰۃ فرضیت، مصارف اور مسائل

سونے کا نصاب:

سیدنا علی رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا: ”سونے پر اس وقت تک زکوٰۃ نہیں جب تک تمہارے پاس بیس (۲۰) دینار نہ ہوں، جب تمہارے پاس بیس دینار ہوں تو اس میں سے آدھا دینار زکوٰۃ ادا کرو۔“ (سنن ابوداؤد (۱۵۷۲) اس حدیث کی صحت میں اختلاف ہے، لیکن یہ حدیث علی رضی اللہ عنہ سے موقوفاً صحیح ثابت ہے، اور چونکہ یہ ایسا معاملہ ہے جس میں اجتہاد کی گنجائش نہیں لہذا یہ مرفوع کے حکم میں آتی ہے۔)

بیس دینار کا وزن پچاسی (۸۵) گرام ہے، جو کہ تقریباً ساڑھے سات تولہ بنتے ہیں۔

چاندی کا نصاب:

سیدنا ابوسعید خدری رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا: پانچ اوقیہ سے کم (چاندی) پر زکوٰۃ نہیں۔“ (سنن نسائی ۲۴۴۵)

ایک اوقیہ چالیس درہم کے برابر ہے، تو پانچ اوقیہ دو سو درہم کے برابر ہیں، اور دو سو درہم کا وزن پانچ سو پچاس تولہ (۵۹۵) گرام ہے جو کہ تقریباً پچاس تولہ بنتے ہیں۔

زیورات کی زکوٰۃ:

زیورات کی زکوٰۃ کے حوالہ سے علماء میں اختلاف ہے، موجودہ دور کے اکثر علماء کرام کا یہی قول ہے کہ احتیاط کا تقاضہ ہے کہ زیورات کی زکوٰۃ ادا کی جائے جب وہ نصاب کو پہنچ جائیں یعنی ساڑھے سات تولہ سونا ہو یا پچاس تولہ چاندی ہو اور ان پر سال گزر جائے۔ اگر زیورات کی زکوٰۃ قیمت کے حساب سے دی جائے گی تو اس میں زیورات کی حالیہ قیمت کا اعتبار ہوگا اس کی اصل قیمت کا اعتبار نہیں کیا جائے گا۔

کرنسی کا نصاب:

کرنسی سونا اور چاندی کا متبادل ہے، کیونکہ گزشتہ ادوار میں سونا اور چاندی بطور قیمت کے استعمال ہوتے تھے، موجودہ دور میں کرنسی بطور قیمت کے استعمال ہوتی ہے۔

کرنسی کے نصاب کا اندازہ سونا اور چاندی میں سے سستی جنس کے نصاب سے لگایا جائے گا، اور

موجودہ دور میں چونکہ چاندی سونے کی نسبت سستی ہے لہذا کرنسی کا نصاب چاندی کے نصاب کی قیمت کے بقدر ہوگا، یعنی پچاس تولہ چاندی کی جو موجودہ قیمت ہے وہ کرنسی کا نصاب ہے۔

وضاحت:

زیورات کی قیمت کو کرنسی کے ساتھ نہیں ملایا جائے گا، بلکہ زیورات کا نصاب وزن ہے اور کرنسی کا نصاب قیمت ہے، یعنی اگر کسی شخص کے پاس چار تولہ سونے کے زیورات ہوں اور ان کی قیمت دو لاکھ روپے ہو تو وہ اس پر زکوٰۃ ادا نہیں کرے گا کیونکہ نصاب مکمل نہیں ہے، سونے کے زیورات ساڑھے سات تولہ ہوں تو زکوٰۃ واجب ہوگی۔

شئیرز:

ایسی کمپنی جس کا کاروبار حلال ہو اس کے حصص کی خرید و فروخت جائز ہے جب اس خرید و فروخت اور تبادلہ میں جو شامل نہ ہو۔

شئیرز پر بھی زکوٰۃ واجب ہے، اور اس کی ادائیگی کا طریقہ کاریہ ہے کہ شئیرز کی حالیہ قیمت اور وہ منافع جو سارا سال اس سے حاصل ہوا ہے کو جمع کیا جائے اور پھر اخراجات نکال کر باقی رقم سے زکوٰۃ ادا کر دی جائے۔

بانڈز:

بانڈز ایسے قرضہ جات کی رسید کو کہتے ہیں جو ایک انویسٹر کسی کمپنی کو ادا کرتا ہے اور کمپنی یہ قرضہ اس شخص کو ایک خاص مدت میں مخصوص منافع کے ساتھ ادا کرنے کی پابند ہوتی ہے۔ بانڈز کا کاروبار حرام ہے، کیونکہ اس میں قرضہ پر ایک مخصوص منافع لیا جاتا ہے جو کہ سود ہے، لیکن علماء کے نزدیک سود کو نکال کر بانڈز کی اصل رقم پر زکوٰۃ ادا کرنا واجب ہے جب وہ نصاب تک پہنچ جائے، کیونکہ ایسا قرضہ جس کا حصول متوقع ہو اس کو زکوٰۃ کے نصاب میں شمار کیا جائے گا۔

زرعی پیداوار

اس سے مراد وہ اجناس ہیں جنہیں کھایا جاتا ہو اور ذخیرہ کیا جاتا ہو۔ لہذا ایسی اجناس جو کھائی نہ جاتی

زکوٰۃ فرضیت، مصارف اور مسائل

ہوں جیسے کپاس اور وہ اجناس جنہیں ذخیرہ نہ کیا جاسکتا ہو، جیسے سبزیاں وغیرہ، ان پر زکوٰۃ نہیں، اسی طرح پھلوں پر بھی زکوٰۃ نہیں ہے، البتہ جب ان پھلوں کو یا سبزیوں وغیرہ کو بیچا جائے اور اس سے حاصل کردہ رقم نصاب کو پہنچ جائے اور اس پر سال گزر جائے تو اس پر زکوٰۃ واجب ہوگی۔

زرعی پیداوار کا نصاب نبی کریم ﷺ نے بیان فرمایا کہ: ”پانچ وسق سے کم پر زکوٰۃ نہیں“۔

وسق ایک پیمانہ ہے جس کا وزن تقریباً 56.130 کلو ہے اور پانچ وسق 652 کلو بنتے ہیں۔

جن اجناس پر زکوٰۃ ہے جب وہ نصاب تک پہنچ جائیں اور ان کی سیرابی میں اگر کسان کا خرچہ نہیں آتا یعنی وہ بارش یا نہروں کے ذریعہ سیراب ہوتی ہوں تو ان پر عشر یعنی دس (۱۰) فیصد زکوٰۃ ہے، اور جن کی سیرابی میں کسان کا خرچہ ہو جیسے ٹیوب ویل وغیرہ تو اس پر نصف العشر یعنی پانچ (۵) فیصد زکوٰۃ ہے۔

مویشی:

یعنی اونٹ، گائے، اور بکریاں۔ ان کے علاوہ باقی جانوروں پر زکوٰۃ نہیں، البتہ جب ان کی تجارت کی جائے تو ان پر بھی زکوٰۃ ہے۔

مویشیوں پر زکوٰۃ اس وقت واجب ہوتی ہے جب وہ خود چرتے ہوں یا ان کے چارے پر مالک کا خرچہ نہ ہو۔ مویشیوں میں سے ہر جنس کی زکوٰۃ الگ الگ ہے جس کی تفصیل کتب احادیث میں دیکھی جاسکتی ہے۔

وہ مویشی جنہیں اس غرض سے رکھا جائے کہ ان کا دودھ نکال کر بیچا جائے تو ان جانوروں کے عین پر زکوٰۃ نہیں بلکہ ان کی دودھ کی تجارت سے حاصل کردہ رقم پر زکوٰۃ ہے جب وہ نصاب کو پہنچ جائے۔ اسی طرح وہ جانور جنہیں بیچنے کی غرض سے پالا جائے تو ان کے عین پر زکوٰۃ نہیں بلکہ ان کی تجارت سے حاصل کردہ رقم پر زکوٰۃ ہے۔

سامان تجارت:

اس سے مراد وہ اشیاء ہیں جن کی تجارت کی جاتی ہو، چاہے ان کے عین پر زکوٰۃ ہو یا نہ ہو۔

زکوٰۃ فرضیت، مصارف اور مسائل

چاہے وہ اشیاء خرید کر آگے بچھی جائیں چاہے خود تیار کر کے۔

تجارت اور سامان تجارت سے زکوٰۃ نکالنے کا طریقہ یہ ہے کہ ایک دن خاص کر لیا جائے جس میں پورے سال کا آڈٹ (Audit) ہو اور اس میں سال میں حاصل کردہ منافع اور موجودہ سامان تجارت کی حالیہ قیمت، اور ایسے قرضے جن کا حصول متوقع ہو کو جمع کیا جائے اور اس میں سے اخراجات، اور وہ قرضے جو واجب الادا ہیں کو نکال کر باقی رقم سے زکوٰۃ ادا کر دی جائے۔

وضاحت:

مکان تجارت یعنی وہ جگہ جہاں سے تجارت کی جاتی ہو جیسے دکان، فیکٹری وغیرہ ان کی قیمت پر زکوٰۃ نہیں، اسی طرح جن مشینوں کو سامان کی تیاری میں استعمال کیا جاتا ہو ان پر بھی زکوٰۃ نہیں۔

کرایہ پردی گئی اشیاء:

کرایہ پردی گئی اشیاء کی قیمت پر زکوٰۃ نہیں بلکہ اس کے کرایہ پر زکوٰۃ ہے۔ جیسے مکان، فلیٹ، فیکٹری، مشینری، گاڑی وغیرہ کو کرایہ پر دیا جائے تو ان کی قیمت پر زکوٰۃ نہیں بلکہ ان سے حاصل کردہ کرایہ پر زکوٰۃ ہے۔

وضاحت:

زمین و مکان یا جائیداد وغیرہ اگر ایک شخص اپنے استعمال کی نیت سے خریدے تو ان پر زکوٰۃ نہیں، البتہ اگر اسے بیچنے اور تجارت کی غرض سے خریدے تو اس کی ہر سال کی حالیہ قیمت پر زکوٰۃ ہوگی، اور اسی طرح اگر اسے کرایہ پر دیدے تو اس کی قیمت پر زکوٰۃ نہیں ہوگی بلکہ اس کے کرایہ پر زکوٰۃ ہوگی۔

○ زکوٰۃ کے مصارف

شریعت اسلامی میں جب بھی مال کی تقسیم کا معاملہ آیا ہے خاص طور پر وہ مال جس میں مشترکہ حقوق ہوں، تو اس تقسیم کو اللہ تعالیٰ نے بندوں کی صوابدید پر نہیں چھوڑا ہے بلکہ خود قرآن مجید میں اس کی تقسیم بیان فرمادی، جیسا کہ وراثت کا مال، مال غنیمت اور مال فئی کی تقسیم اللہ تعالیٰ نے مکمل وضاحت کے ساتھ قرآن حکیم میں مختلف مقامات پر بیان فرمائی ہے، بالکل اسی طرح اللہ تعالیٰ نے زکوٰۃ کی

زکوٰۃ فرضیت، مصارف اور مسائل

تقسیم بھی کردی اور وہ افراد اور جہات متعین کردی ہیں جن کے علاوہ کسی اور کو زکوٰۃ نہیں دی جاسکتی، نبی کریم ﷺ کے پاس ایک شخص آیا اور زکوٰۃ کے مال میں کچھ حصہ مانگا تو نبی کریم ﷺ نے فرمایا: ”اللہ تعالیٰ نے اس معاملہ میں کسی کے فیصلہ کو تسلیم نہیں کیا چاہے وہ نبی ہو یا کوئی اور ہو، بلکہ خود اس کی تقسیم فرمائی ہے، اگر اس تقسیم کے مطابق تمہارا اس میں حصہ بنتا ہے تو بتا دو میں تمہیں دے دوں گا۔“ (سنن ابوداؤد (۱۶۳۰))

امام شافعی رحمہ اللہ فرماتے ہیں: ”اللہ تعالیٰ نے صدقات کی تقسیم اپنی کتاب میں بیان فرمادی ہے مزید تاکید کرتے ہوئے فرمایا: {فَرِيضَةٌ مِّنَ اللَّهِ} [التوبة: 60] کہ یہ اللہ کی طرف سے فرض کردہ ہے، لہذا کسی شخص کے لئے یہ جائز نہیں کہ اسے اللہ تعالیٰ کی بیان کردہ تقسیم کے علاوہ کسی اور جگہ تقسیم کرے۔“ (احکام القرآن بیہقی (۱۶۰/۱))

سورۃ توبہ آیت (۶۰) میں اللہ تعالیٰ نے زکوٰۃ کے آٹھ مصرف بیان کئے ہیں، اللہ تعالیٰ کا فرمان ہے:

﴿أَمَّا الصَّدَقَاتُ لِلْفُقَرَاءِ وَالْمَسْكِينِ وَالْعَامِلِينَ عَلَيْهَا وَالْمُؤَلَّفَةِ قُلُوبُهُمْ وَفِي الرِّقَابِ وَالْغَارِمِينَ

وَفِي سَبِيلِ اللَّهِ وَابْنِ السَّبِيلِ فَرِيضَةٌ مِّنَ اللَّهِ وَاللَّهُ عَلِيمٌ حَكِيمٌ (60)﴾ [التوبة: 60]

ترجمہ: صدقے صرف فقیروں کے لئے ہیں اور مسکینوں کے لئے اور ان کے وصول کرنے والوں کے لئے اور ان کے لئے جن کے دل پر چائے جاتے ہوں اور گردن چھڑانے میں اور قرضداروں کے لئے اور اللہ کی راہ میں اور مسافروں کے لئے فرض ہے اللہ کی طرف سے، اور اللہ علم و حکمت والا ہے۔

ان آٹھ مصارف کی تفصیل درج ذیل ہے:

✽ فقیر: اس سے مراد وہ شخص ہے جس کے پاس اپنی حاجات پورا کرنے کے لئے کچھ نہ ہو۔

✽ مسکین: اس سے مراد وہ شخص ہے جس کے پاس کچھ مال یا ذرائع ہوں لیکن وہ اس کی حاجات کے لئے کافی نہ ہوں۔ جیسا کہ اللہ تعالیٰ کا فرمان ہے: ﴿أَمَّا السَّفِينَةُ فَكَانَتْ لِمَسْكِينٍ﴾ [الکہف:

79] ترجمہ: ”کشتی تو چند مسکینوں کی تھی جو دریا میں کام کاج کرتے تھے۔“

زکوٰۃ فرضیت، مصارف اور مسائل

تو معلوم ہوا کہ ان مساکین کے پاس کشتی تھی اور وہ کام بھی کرتے تھے لیکن اس کے باوجود بھی وہ مسکین تھے۔

✽ عامل زکوٰۃ: یعنی وہ شخص جو زکوٰۃ جمع کرتا ہے، وہ اپنی مرضی سے کچھ نہیں لے سکتا بلکہ امیر یا حاکم اسے اس زکوٰۃ میں سے کچھ دینا چاہے تو دے سکتا ہے۔

✽ تالیف قلبی: یہ وہ واحد مصرف ہے جس میں کسی کافر کو بھی زکوٰۃ دی جاسکتی ہے۔ اس مصرف میں تین قسم کے افراد شامل ہیں:

✽ جس کے مسلمان ہونے کی امید ہو۔

✽ جس کے فتنہ سے مسلمانوں کو محفوظ رکھنا ہو۔ چاہے وہ شخص مسلمان ہو یا کافر۔

✽ جو علاقہ کا بڑا، قبیلہ کا سردار یا کوئی حیثیت رکھنے والا شخص ہو اور دعوت دین میں معاون ہو سکے، اسے بھی تالیف قلبی کی خاطر زکوٰۃ میں سے دیا جاسکتا ہے۔

✽ گردن آزاد کرانا: اور موجودہ دور میں کسی بے گناہ مسلمان قیدی کی ضمانت کرانا۔

✽ قرضدار: اس سے مراد ایسا قرضدار ہے جس نے کسی اسراف، فضول خرچی یا کسی گناہ کے کام کے لئے قرض نہ لیا ہو، بلکہ ضرورت کے تحت لیا ہو اور پھر اسے چکانہ سکے۔

✽ فی سبیل اللہ:

آیت زکوٰۃ میں ”فی سبیل اللہ“ سے مراد عموم نہیں بلکہ خاص معنی ہے اور وہ ہے مجاہدین۔

نصوص شرعیہ کی رو سے جہاد کی تین قسمیں ہیں:

✽ جہاد بالقلم (قلم و تحریر کے ذریعہ جہاد)

✽ جہاد باللسان (زبان و کلام کے ذریعہ جہاد)

✽ جہاد بالسیف (تلووار و اسلحہ کے ذریعہ جہاد)۔

نصوص شرعیہ کی رو سے تینوں میں سے کسی بھی قسم کے ذریعہ دین اسلام، شعائر اسلام کا تحفظ و دفاع کرنے والے اس مصرف میں داخل ہیں۔

اللہ تعالیٰ نے آیت کی ابتدا میں لفظ ”إِنَّمَا“ یعنی ”فقط“ کہہ کر یہ بتایا کہ یہ زکوٰۃ انہی آٹھ مصارف میں محدود رہے گی، اگر یہاں ”فی سبیل اللہ“ سے مراد ہر قسم کی نیکی اور فلاح کا کام مراد لیا جائے تو اس قید کا کوئی فائدہ نہ ہوگا۔ لہذا مساجد کی تعمیر، ہسپتال اور مریضوں کے علاج و معالجہ، سڑکوں کی تعمیر اور دیگر فلاحی کاموں میں جن کا ذکر زکوٰۃ کے مصارف میں نہیں زکوٰۃ استعمال کرنا جائز نہیں۔ واللہ اعلم

مفتی دیارِ سعودیہ ساحتہ الشیخ ابن باز رحمہ اللہ فرماتے ہیں:

مساجد کی تعمیر اور اسی طرح سڑکوں، پلوں وغیرہ کی تعمیر میں زکوٰۃ استعمال کرنا جائز نہیں، کیونکہ یہ زکوٰۃ کے آٹھ مصارف میں شامل نہیں۔ (فتاویٰ نور علی الدرب۔)

نوٹ: البتہ ایسے مریض جو فقراء یا مساکین یا دیگر مذکورہ مصارف میں سے ہوں تو انہیں مذکورہ مصارف میں سے ہونے کی وجہ سے زکوٰۃ ادا کی جاسکتی ہے، ناکہ مریض ہونے کی وجہ سے۔

✽ مسافر:

یہ زکوٰۃ کا آٹھواں مصرف ہے۔ اس سے مراد وہ شخص ہے جو حالتِ سفر میں ہو، چاہے وہ اپنے علاقہ میں کتنا ہی امیر کیوں نہ ہو حالتِ سفر میں آفت آ جانے کی وجہ سے اس کے لئے زکوٰۃ لینا جائز ہے۔

واللہ اعلم

وصلی اللہ علی نبینا محمد وعلی آلہ وصحبہ وسلم